

# संस्कृत-वार्ता:

दिनाङ्क : 10/11/2025

सायम् - 06:20

## आदौ मुख्यवार्ता:

- बिहार-राज्ये श्वः विंशति-जनपदानां द्वाविंशत्युत्तरशतम् आसनेषु विधानसभा-निर्वाचनस्य द्वितीयान्तिम-चरणाय मतदानं भविष्यति। निर्वाचनद्वन्द्वे तावत् द्वाधिक-त्रयोदशशत-प्रत्याशिनः प्रतिस्पर्धिष्यन्ति।
- रक्षामन्त्रिणा राजनाथसिंहेन अद्य प्रोक्तं यत् भारतेन द्विसहस्रतमस्य चतुर्विंशे पञ्चविंशे च वर्षे प्रायः एकपञ्चाशत्-सहस्राधिक-एकलक्ष-कोटिरूप्यकाणां रक्षोत्पादनं स्वायत्तीकृतम्।
- केन्द्रीय-गृहमन्त्री एवं सहकारिता-मन्त्री अमित-शाहः पञ्चविंशत्यधिक-द्विसहस्रतमस्य सहकारी-कुम्भस्य उद्घाटनं अकरोत्।
- जम्मू-कश्मीर-हरियाणा-आरक्षकैः एकस्मिन् संयुक्ताभियाने हरियाणा-राज्यस्य फरीदाबाद-नगरात् विस्फोटकानि, शस्त्राणि च अधिगृहीतानि, मुख्यारोपी च निगडितः।
- हॉकी-इण्डिया इत्यनेन अद्य आगामि महिला-कनिष्ठ-हॉकी-विश्वचषक-क्रीडायाः कृते विंशति-सदस्यात्मकस्य दलस्य घोषणा कृता।

## बिहार-निर्वाचनम्

बिहार-राज्ये श्वः विंशति-जनपदानां द्वाविंशत्युत्तरशतम् आसनेषु विधानसभा-निर्वाचनस्य द्वितीयान्तिम-चरणाय मतदानं भविष्यति। स्वतन्त्र-निष्पक्ष-शान्तिपूर्ण-मतदानाय च भारत-निर्वाचनायोगेन सर्वेऽपि प्रबन्धनोपायाः प्रकल्पिताः। अस्मिन् चरणे भारत-नेपाल-सीम्नि संलग्नेषु निर्वाचन-क्षेत्रेषु सहैव सीमाञ्चल- मगध-शाहाबाद-कोसी-मिथिलाञ्चलादिषु क्षेत्रेषु मतदानं भविष्यति।

श्वस्तने मतदाने त्रि-दशमलव-सप्तकोट्यधिक-मतदातारः षट्त्रिंशदधिकैशतं महिला-प्रत्याशिभिः सह द्वाधिक-त्रयोदशशतं प्रत्याशिनां निर्वाचनभाग्यं निर्णेष्यन्ति। अधिकांशेषु निर्वाचन-क्षेत्रेषु एनडीए सहैव महागठबंधनस्य प्रत्याशिनां मध्ये साक्षात्-प्रतिस्पर्धा वर्तते। मतदानं प्रातः

सप्तवादनात् आरभ्य सायं षड्वादनां यावत् प्रचलिष्यति। यद्यपि सुरक्षा-कारणतः, सप्तसु विधानसभा-क्षेत्रेषु सहैव केषुचित् मतदान-केन्द्रेषु च मतदानं तावत् सायं पञ्चवादने समाप्तिमेष्यति । मतदान-प्रक्रियायाः निरन्तरं पर्यवेक्षणं सुनिश्चेतुं सर्वेषु मतदान-केन्द्रेषु वेबकास्टिंग-व्यवस्था कृता अस्ति।

निर्वाचनायोगेन सम्पूर्ण-निर्वाचन-प्रक्रियायाः पर्यवेक्षणाय पटना-नगरे एकम् अत्याधुनिकं नियन्त्रण-केन्द्रं संस्थापितम् । पञ्चनवत्यधिक-पञ्चशतं मतदान-केन्द्राणां प्रबन्धनं पूर्णतया महिलाभिः करिष्यते, सहैव एकविंशति-दिव्याङ्गजन-मतदान-केन्द्राणां संचालनं दिव्याङ्ग-कर्मचारिभिः करिष्यते । एतदतिरिच्य षोडशाधिक-त्रिशतम् आदर्श-मतदान-केन्द्राणि अपि स्थापयिष्यन्ते।

---

### राष्ट्रपतिः-अङ्गोलायात्रा

राष्ट्रपतिपदासीना द्रौपदी मुर्मुः अद्य लुआण्डा-नगरे स्थितायां राष्ट्रिय-सभायां अङ्गोला-देशस्य सांसदान् सम्बोधयिष्यति। राष्ट्रपतिना ह्यः कथितम् आसीत् यत् विश्वस्य बृहत्तम-लोकतान्त्रिक-देशत्वेन, भारतेन अङ्गोलादेशेन सह संसदीय-सहयोगस्य संवर्धनं आशास्यते। सा लोकतान्त्रिक-संस्थानां पारस्परिक-आदान-प्रदान-माध्यमेन परस्परानुभव-माध्यमेन च अधिगमाय बलं प्रायच्छत्।

अत्रावसरे राष्ट्रपतिः मुर्मुः अङ्गोला-देशे स्थितैः भारतीय-समुदायस्य सदस्यैः सह अपि वार्तालापं साधयिष्यति । श्री मुर्मुः ह्यः स्वकीयेन अङ्गोला-देशस्य समकक्षेण जोआओ-लौरेंसो इत्यमुना सह व्यापक-चर्चा कृतवती। उभावपि नेतारौ द्विपक्षीय-सहयोगं दृढीकर्तुं मिलित्वा कार्यं सम्पादयितुं च सहमतिं प्रकटितवन्तौ।

राष्ट्रपतिः नवम्बर-मासस्य अष्टम-दिनाङ्कात् त्रयोदश-दिनाङ्कं यावत् अङ्गोला-बोत्सवाना-देशयोः यात्रायां अस्ति।

---

### प्रधानमन्त्री-आदेशी

प्रधानमन्त्रिणा नरेन्द्रमोदिना तेलङ्गानाराज्यस्य कविनः गीतकारस्य च आंदे-श्री-वर्यस्य निधनमालक्ष्य शोकः व्यक्तीकृतः। सामाजिक-सञ्जालीय-सन्देशे प्रधानमन्त्रिणा उक्तं यत् आंदे-श्री-वर्यस्य निधनेन देशस्य सांस्कृतिक-बौद्धिक-परिदृश्ये गभीरं शून्यं समापतितम्। तेन प्रोक्तं यत् आंदे-श्री-वर्यस्य विचाराः तेलङ्गानाराज्यस्य आत्मानं प्रतिबिम्बयन्ति; स च एकः महान् कविः चिन्तकश्च आसीत् । प्रधानमन्त्रिणा आंदे-श्री-वर्यस्य शोकाकुल-परिवारस्य सदस्येभ्यः प्रशंसकेभ्यश्च स्वीया संवेदना प्रकटिता ।

---

### राजनाथसिंहः

रक्षामन्त्रिणा राजनाथसिंहेन अद्य प्रोक्तं यत् भारतेन द्विसहस्रतमस्य चतुर्विंशे पञ्चविंशे च वर्षे प्रायः एकपञ्चाशत्-सहस्राधिक-एकलक्ष-कोटिरूप्यकाणां रक्षोत्पादनं स्वायत्तीकृतम्, एतस्मिन् तावत् रक्षा-सार्वजनिक-क्षेत्रोपक्रमाणां आहत्य एकसप्तति-दशमलव-षड्-प्रतिशतं योगदानं वर्तते। मन्त्रिणा तावत् नवदिल्लीस्थे विश्व-व्यापार-केन्द्रे अत्याधुनिक-केन्द्रीय-सौविध्यस्य रक्षा-सार्वजनिक-क्षेत्रोपक्रम-भवनस्य उद्घाटनानन्तरं एतानि वक्तव्यानि प्रदत्तानि ।

तेन एतदपि प्रोक्तं यत् रक्षा-नियतिन पञ्चनवत्यधिक-षड्शतोत्तर-षड्सहस्र- कोटिरूप्यकाणां स्तरः संस्पृष्टः, येन भारतस्य स्वदेशीय-प्रणाल्यां वैश्विकविश्वासः रेखाङ्कितो भवति। तेन प्रोक्तं यत् “मेड् इन् इंडिया” रक्षा-उत्पादैः वैश्विकं सम्मानं प्राप्नोति । रक्षामन्त्रिणा भारतस्य वैश्विक-रक्षा-केन्द्रत्वेन निर्माणार्थं स्वदेशीकरणस्य निर्यातस्य च संवर्धनाय आग्रहः कृतः ।

---

### शाह-सहकारी-कुम्भः

केन्द्रीय-गृहमन्त्री एवं सहकारिता-मन्त्री अमित-शाहः अवदत् यत् नगरीय-सहकारी-बैंकसंस्थाभिः यत्नशील-यूनां सहैव समाजस्य वञ्चित-वर्गाणां सशक्तीकरणार्थं अग्रे आगन्तव्यम् । सः अद्य नवदिल्ल्यां नगरीय-सहकारी-ऋण-क्षेत्रे आयोजिते अन्ताराष्ट्रिय-सम्मेलने पञ्चविंशत्यधिक-द्विसहस्रतमस्य सहकारी-कुम्भस्य उद्घाटनं अकरोत्। अत्रावसरे श्रीशाहः अवदत् यत् राष्ट्रीय-नगरीय-सहकारी-बैंक-ऋण-समितयः लिमिटेड् सहैव नगरीय-सङ्घटनैः नैतिक-

दिशानिर्देशाः प्रकाशितव्याः येषाम् आधारेण प्रत्येकं नगरीय-सहकारी-बैंकः स्वस्य वित्तीय-आधाराय नूतनस्वरूपं प्रदद्यात् । सः प्रावोचत् यत् अस्योद्देश्यम् तावत् सहकारितां दृढीकृत्य समाजस्य वञ्चित-वर्गिणाम् उत्थानं वर्तते ।

अवसरेऽस्मिन् श्रीशाहेन अमूल-इफको-संस्थयोः कृते अन्ताराष्ट्रीय-सहकारी-गठबंधनस्य विश्व-श्रेण्याम् शीर्ष-स्थानद्वयोः प्राप्तये शुभकामना प्रकल्पिता ।

---

### जम्मू-कश्मीरः

जम्मू-कश्मीर-हरियाणा-आरक्षकाणां एके दलेन हरियाणा-राज्यस्य फरीदाबाद-नगरात् विस्फोटकानि, शस्त्राणि च अधिगृहीतानि। फरीदाबादस्य आरक्षकायुक्तः सतेन्द्रकुमारगुप्तः अद्य वार्ताहरान् सूचितवान् यत् हरियाणा-आरक्षकाणां जम्मू-कश्मीर-आरक्षकाणां च मध्ये प्रचलिते संयुक्त-अभियाने एकः अभियुक्तः डॉ. मुज़म्मिलः निगडितः ।

शस्त्राणां अधिग्रहणं तदा सञ्जातं यदा कतिपयेभ्यः दिनेभ्यः पूर्वम् आरक्षक-विभागेन उत्तर-प्रदेशस्य सहारनपुर-नगरात् एकः कश्मीरी-चिकित्सकः श्रीनगरे आतङ्कवादी-सङ्गठनस्य जैश-ए मोहम्मदस्यसमर्थने भित्तिपत्रस्थापनस्य आरोपे निगृहीतः ।

---

### भारत-ऋतु-विभागेन

भारत-ऋतु-विभागेन अद्य केरले माहे च अतिवृष्टिः, मेघगर्जनं च भविष्यति इति पूर्वानुमानं कृतम्।सहैव तमिलनाडु-पुदुचेरी-कराईकल-स्थलानां अपि केषुचित् भागेषु मेघवृष्टेः, विद्युत्-स्खलनस्य च सम्भावना प्रकटिता।

---

### हॉकी क्रीडा

कनिष्ठ-महिला-हॉकी-क्रीडायां ज्योति सिंहः भारतीयदलस्य नेतृत्वं निरंतरं करिष्यति। हॉकी इण्डिया इत्यनेन अद्य आगामि एफ.आई .एच. महिला-कनिष्ठ-हॉकी-विश्वचषक-क्रीडायाः कृते विंशति-सदस्यात्मकस्य दलस्य घोषणा कृता। एषा प्रतिस्पर्धा चिली-देशस्य सैंटियागो-नगरे नवम्बर-मासस्य पञ्चविंशति -दिनाङ्कात् दिसम्बरमासस्य त्रयोदश-दिनाङ्कपर्यन्तं भविष्यति। विंशति-सदस्ययुते दले अष्टादश- क्रीडकाः, द्वौ वैकल्पिकौ च स्तः। पूल-सी मध्ये जर्मनी, आयरलैण्ड, नमीबिया इत्येतैः देशैः सह भारतं स्थितम् अस्ति। भारतीयदलस्य प्रशिक्षकः भूतपूर्वः हॉकी-क्रीडकः तुषार् खाण्डकरः भविष्यति।

॥ इति वार्ताः ॥